



L-ISTORJA TA' GHAJNSIELEM F.C. 1936 – 2006

META U KIF BEDA L-FOOTBALL F'GHAWDEX



L-Eqdem ritratt ta' Ghajnsielem F.C., mehud xi xhur wara r-rebha taz-Zammit Cup fl-1936. Wara: Carmelo Mallia (Coach), Joseph Cauchi, Ganni Rapa, Guzeppi Demanuele, Kelinu Galea, Mabbli Cauchi, Guzeppi Cauchi, Kelinu Ciangura, Alessju Camilleri. Quddiem: Elija Debono, Guzeppi Cassar, Karmnu Cauchi, Guzeppi Scicluna u Nenu Grech.

Il-futbol f'Ghawdex nibet u ffjorixxa fir-rahal ta' Ghajnsielem, eżattament fil-forti ta' Chambray u dan ghandu jagħmilna kburin. Kien żmien l-ewwel gwerra dinjija (1914-1918), żmien ta' taqlib u biżà li fortunatament ftit li xejn laħaq lill-gżira tagħna. Infatti ħafna mill-istejjer fuq il-ġlied u l-avvenimenti l-oħra tal-gwerra kienu jinstemgħu minn fomm is-soldati Ingliżi li kienu jintbagħtu Ghawdex biex fir-Rest Camp ta' Chambray jistrieħu mill-ġriehi tal-battalji. Għall-imfejqa ż-żmien kien jghaddi bilmod sakemm xi wiehed minnhom miġnun wara l-ballun beda jorganizza xi loġbiet. Ftit ftit is-soldati kollha interessaw irwiehom u l-loġbiet tant bdew isiru akkaniti illi xi erba' minn Ghajnsielem bdew ta' kull filgħaxija jtitilgħu lejn Chambray biex jaraw din il-loġba ġdida li bħala qatt ma kienu raw qabel. In-numru tagħhom żdied u Chambray beda joffri xena sabiħa bl-Ingliżi jiġru wara l-ballun u l-antenati tagħna jitmashnu fuq min minnhom ser jirbaħ hekk kif l-interess tagħhom fil-loġba beda jikber.

Għaddew is-snin. Il-gwerra spiċċat u l-Ingliżi telqu. Izda warajhom hallex xi blalen u xi żraben kbar u goffi. Dawk li qabel kienu jħarsu...issa bdew jixxutjaw huma għall-ewwel jidhku b'xulxin izda fi ftit żmien il-loġba qabdet ġmiela u fl-aħħar Chambray beda jisma' l-għajjat ferrieħi tal-loġba bl-ilsien tagħna u mhux iżjed b'dak barrani.

Hekk nibtet il-loġba Ghawdxija. Dawk is-soldati ta' Chambray ftit li xejn hasbu li bħal shabhom f'ħafna partijiet oħra tad-dinja huma kienu ser iħallu wirt warajhom. Ghawdex kellu jistenna sal 1936 biex jieħu pjaċir b'futbol organizzat izda fil-fatt il-futbol tagħna huwa ferm ixjaħ u qadim.

Għalhekk, għalkemm ftit hawn min jaf, il-Kastell ta' Chambray huwa post mill-aktar importanti fl-istorja tal-futbol Ghawdexi u l-klabb tagħna huwa kburi li fl-arma tiegħu jgħib it-torri, sinjifikat tal-post fejn twieldu l-futbol Ghawdexi u l-eqdem klabb fil-gżira.





IZ-ZAMMIT CUP



Fiz-żmien tal-lum, meta nilagħbu u nirbhu diversi tazzi bl-addoċċ, huwa ferm diffiċli biex wiehed jista' jimmaġina l-importanza u l-entuzjażmu u anke l-ansjetà li kienet iġġib

magħha iz-Zammit Cup.

Għal din iċ-challenge cup li giet irregalata għall-okkazzjoni tal-inawgurazzjoni tas-Silver Jubilee Ground (1936) miz-Zammit Workshop tal-Marsa, kkompetew żewġ timijiet – il-Victoria Scouts Group u l-Għajnsielem F.C. li kien magħmul mis-Sea Scouts, movement li ma messu qatt inqered. Thejjijiet saru u friendly matches saru wkoll fil-Fortizza ta' Chambray. Barra dan kienu jsiru training ta' kuljum fit-tennis court barra Chambray. It-tim kien fdat f'idejn Fr.Hersey li bis-saħħa tiegħu sar is-Silver Jubilee Ground u bhala coach kellna lill-wardmaster Carmelo Mallia. It-tim kien imsahħa minn Alessju Camilleri li kien jahdem gewwa Chambray. Il-prospetti ma tantx kienu sbieħ għalina. Ir-rivali tagħna kellhom iżjed min jittrenjahom kienu msahħin min xi players li kienu jitghallmu f'kulleggi Malta. L-għażla tat-tim tagħna kienet hażina – bi players magħżulin aktar minhabba s-saħħa milli għax kienu jafu jilgħabu, b'eċċezzjoni ta' tnejn jew tlieta.

IL-jum mistenni wasal – jum ta' Mejju b'xemx fl-inzul tagħha. Il-partita kienet bilanċjata ferm u r-riżultat ta' 2-1 kien riżultat xieraq. Il-Victoria kienu li fethu l-iskor fl-ewwel half u dritt fit-tieni half, Joe Cassar ġab id-draw. Il-ballun beda tiela u nieżel – ballun fil-gholi fejn

spikkat mhux il-mohħ iżda s-saħħa fejn kultant rajna wkoll logħob goff. Bix-xemx faċċata tagħna u l-hin joqrob għat-tmiem, in-nies bdiet taħseb biex titlaq meta l-gowl tar-rebħa wasal. Kien Elija Debono, l-ahjar player ta' dak iż-żmien, li qabeż player wara l-iehor u mhux biss skorja il-gowl, imma tana t-tazza li hija l-aqwa 'mile-stone' fl-istorja tal-klub tagħna u tal-futbol Ghawdxi – tazza li turi meta il-futbol beda ufficċjalment gewwa gżiritna.

Iz-Zammit Cup fethitilna t-triq diffiċli ta' nżul u tluġh iżda l-awgurju li tana Fr.Hersey meta ppreżentalna it-tazza seħħ – il-futbol mhux biss ma' miex iżda ssahħa u minn dejjem kellna wiehed mill-aqwa timijiet, biex b'hekk żammejna t-tradizzjoni li bdiet tant żmien ilu. Illum, 70 sena wara dan kollu, għandna għax nkunu grati lejn dawn in-nies u ngħozzu dawn l-avvenimenti li ġraw għax meta nifirhu bir-rebħiet u tazzi li nakkwistaw għandna nżommu f'mohħna li kienu Fr.Bernard Hersey u Carmelo Mallia li taw bidu u wittew it-triq għas-suċċess li l-klub gloriżu tagħna ġab lejn ir-rahall ta' Ghajnsielem.

Dan ir-rapport ġie mehud mill-magazines Black And White minn kitba ta' Carmel Rapa, rrangati għal-lum min Alex Spiteri, u ttajpjati u preparati min Miguel Refalo.

